

දුරකථන ) 0112669192 , 0112675011  
 தொலைபேசி ) 0112698507 , 0112694033  
 Telephone ) 0112675449 , 0112675280

ෆැක්ස් ) 0112693866  
 பெக்ஸ் ) 0112693869  
 Fax ) 0112692913

විද්‍යුත් තැපෑල, ) postmaster@health.gov.lk  
 மின்னஞ்சல் முகவரி )  
 e-mail )

වෙබ් අඩවිය ) www.health.gov.lk  
 இணையத்தளம் )  
 website )



සුවසිරිපාය  
 சுவசிரிபாய  
 SUWASIRIPAYA

මගේ අංකය )  
 எனது இல ) FHB/AYH/COVID-19/Let/2020  
 My No. )

ඔබේ අංකය )  
 உமது இல )  
 Your No. : )

දිනය )  
 திகதி ) 19/05/2020  
 Date )

**සෞඛ්‍ය හා දේශීය වෛද්‍ය සේවා අමාත්‍යාංශය**  
**சுகாதார மற்றும் சுதேச வைத்தியச் சேவைகள் அமைச்சு**  
**Ministry of Health and Indigenous Medical Services**

ලේකම්, නිපුණතා සංවර්ධන රැකියා සහ කම්කරු සම්බන්ධතා අමාත්‍යාංශය  
 ලේකම්, ක්‍රීඩා සහ තරුණ කටයුතු අමාත්‍යාංශය  
 ලේකම්, උසස් අධ්‍යාපන කාර්මික සහ නවෝත්පාදන අමාත්‍යාංශය  
 සභාපති, විශ්ව විද්‍යාල ප්‍රතිපාදන කොමිෂන් සභාව

**තරුණ තරුණියන් සඳහා වන සියළුම පුහුණු ආයතන, කාර්මික විද්‍යාල, විශ්ව විද්‍යාල**  
**පරිශ්‍ර කුල කොවිඩ් 19 වසංගත රෝග ව්‍යාප්තිය වැළැක්වීම පිළිබඳ සුදානම සඳහා වූ**  
**අතුරු මාර්ගෝපදේශය - 2020 මැයි 12**

තරුණ තරුණියන් සඳහා වන සියළුම පුහුණු ආයතන, කාර්මික විද්‍යාල, විශ්ව විද්‍යාල සඳහා මෙම අන්තර් මාර්ගෝපදේශය නිකුත් කරන්නේ මේ රටේ ඇදිරි නීතිය ලිහිල් කිරීමෙන් පසුව සාමාන්‍ය ජන ජීවිතය යථා තත්ත්වයට පත් කිරීමත් සමඟ පුහුණු ආයතන, කාර්මික විද්‍යාල සහ විශ්ව විද්‍යාල නැවත ආරම්භ කිරීම සඳහා ක්‍රියාත්මක විය යුතු ආකාරය පිළිබඳව විස්තර කිරීමටයි.

කොරෝනා වෛරස රෝගය (කෝවිඩ් 19) පිළිබඳව දැනට හඳුනාගෙන ඇති දත්ත විශලේෂණයන්ට අනුව මෙම මාර්ගෝපදේශය සකස් කර ඇත. මෙම රෝගය ආසාදිත පුද්ගලයකු කහින විට හෝ කිවිසුම් යවන විට පිටවන බිඳිති කෙලින්ම ස්පර්ශ වීමෙන් හෝ එම වෛරස සහිත බිඳිති තැන්පත් ව ඇති පෘෂ්ඨ ස්පර්ශ කිරීමෙන් අනතුරුව තම මුහුණ (ඇස්, නාසය සහ කට) ස්පර්ශ කිරීමෙන් බෝවිය හැක. පෘෂ්ඨ මත පැය කිහිපයක් මෙම වෛරසයට ජීවී තත්වයෙන් පැවතිය හැකිය. වෛරස ව්‍යාප්තිය පාලනයට අදාළව ශාරීරික දුරස්ථභාවය සහ දෙඅත් සේදීම, විෂබීජ හරණය, ශ්වසන පද්ධතිය ආශ්‍රිත සනීපාරක්ෂක පිළිවෙත් අනුගමනය කිරීම ඇතුළු අනෙකුත් ආරක්ෂණ පිළිවෙත් සම්බන්ධයෙන් සෞඛ්‍ය අමාත්‍යාංශය මහජනතාව වෙත තරයේ අවවාද කර ඇත. ඊට අමතරව වැළැක්විය හැකි සියළුම පුද්ගල සංවරණ සහ අවදානම් අඩු සහ වැඩි කලාප අතර පුද්ගල හුවමාරු වීම් අවම වන පරිදි සමාජ ආරක්ෂණ ක්‍රමෝපායන්ද සකස් කර ඇත.

අද පවතින ගෝලීය වසංගත අවධානම සහ අප රට මුහුණ දී ඇති තත්ත්වය සැලකූ කල නැවත තරුණයන් සඳහා වන පුහුණු ආයතන, කාර්මික පුහුණු ආයතන සහ විශ්ව විද්‍යාල වැනි උසස් අධ්‍යාපන ආයතන අධ්‍යයන කටයුතු සඳහා ඉක්මනින් ආරම්භ කිරීමට සුදුසු වාතාවරණයක් නොමැති බව අවධාරණය කිරීමට අවශ්‍යය.

රට කුල වසංගත ව්‍යාප්තිය පාලනය ප්‍රමාණවත් බවට විද්වත් කමිටු තහවුරු කළ පසුවල නැවත ඉහත ආයතන විවෘත කරන දිනය පිළිබඳව තීරණය කළයුතු වේ. එලෙස තීරණය කළ පසු රට කුල වසංගත ව්‍යාප්ති ස්වභාවයට අනුකූලව, ඉහත සඳහන් ආයතන කුල අත්‍යවශ්‍ය සනීපාරක්ෂක කටයුතු පවත්වා

ගැනීමට අදාළ යටිතල පහසුකම් ප්‍රමාණවත් බව අධ්‍යයනය කිරීමෙන් අනතුරුව පමණක් ඒවායෙහි අධ්‍යයන කටයුතු නැවත ආරම්භ කරන දිනය පිළිබඳව තීරණය කළයුතුවේ.

ඉහත කී පුහුණු ආයතන සහ විශ්ව විද්‍යාල නිරෝධාන මධ්‍යස්ථාන ලෙස යොදාගෙන තිබුණේ නම් එම පරිශ්‍ර විෂබීජහරණය කර අවම වශයෙන් දින 3ක් වත් සම්පූර්ණයෙන් වසා දමා තැබිය යුතුය.

මෙම මාර්ගෝපදේශයේ මූලික අරමුණ වන්නේ ආයතන බලධාරීන්ට ඉහත කී පුහුණු ආයතන සහ විශ්ව විද්‍යාල විවෘත කිරීමට පෙර සුදානම සඳහා අවශ්‍ය අත්වැලක් සැපයීමයි. මෙම මාර්ගෝපදේශයෙන් ඉහත සඳහන් අමාත්‍යාංශ යටතේ ක්‍රියාත්මක කරනු ලබන තරුණයන් සඳහා වන පුහුණු වීම් සහ අධ්‍යයන කටයුතු ආරම්භ කිරීමට අවශ්‍ය සැලසුම් සම්පාදනය සඳහා අවශ්‍ය උපදෙස් අඩංගු වේ. එම උපදෙස් අනුගමනය කිරීමට අවශ්‍ය පහසුකම් සපයාගෙන කෝවිඩ් 19 වසංගතය වැලක්වීමට අවශ්‍ය පියවර ගත යුතුයි.

**1. සැලසුම් ක්‍රියා පටිපාටිය**

ජාතික මට්ටමේ නිර්දේශ මත නැවත අධ්‍යයන කටයුතු සහ පුහුණුවීම් සඳහා එම ආයතන දිස්ත්‍රික්ක මට්ටමින් විවෘත කිරීම පිළිබඳ අවසන් තීරණය ගැනීම සඳහා ප්‍රාදේශීය සෞඛ්‍ය සේවාඅධ්‍යක්ෂ, දිස්ත්‍රික්ක ලේකම්, සහ ආයතන ප්‍රධානී ඇතුළු අනෙකුත් නිර්දේශිත නිලධාරීන්ගෙන් සැදුම්ලත් කමිටුවක් මගින් සිදු කිරීමට නිර්දේශ කෙරේ. මෙහිදී ගනු ලබන තීරණ ඒ අමාත්‍යාංශ මගින් ජාතික මට්ටමේ නිර්දේශ මත පදනම්ව ගනු ලබන තීරණ වලට අනුගත විය යුතුය. මෙම තීරණ වලට එළඹිය යුත්තේ සෞඛ්‍ය, අධ්‍යාපන, පොලිසිය ඇතුළු ත්‍රිවිධ හමුදාව, සමාජ සේවා සහ ප්‍රවාහන කටයුතු වලට අදාළ නිලධාරීන් හා සම්බන්ධ වී, ප්‍රාදේශීයව පවතින වසංගත තත්ත්වය හොඳින් විමර්ශනය කර නිකුත් කරන නිර්දේශ සැලකිල්ලට ගැනීමෙනි.

**තීරණ ගැනීම සඳහා පහත නිර්දේශ වලට අනුගත වන්න:**

පුහුණු ආයතන හෝ විශ්ව විද්‍යාල විවෘත කිරීම පියවර කිහිපයකට සිදුකල යුතු අතර සෞඛ්‍ය තත්වය පිළිබඳ සුපරීක්ෂණය කරමින් ක්‍රමිකව වැඩි කල යුතුය.

- පළමුව විවෘත කල යුතු පුහුණු ආයතන හෝ විශ්ව විද්‍යාල
- විවෘත කරන දිනය
- ඒ ඒ ආයතන හෝ විශ්ව විද්‍යාල වල මූලික ආරම්භ කරන පාඨමාලා සහ වසර හෝ කණ්ඩායම තීරණය කල යුත්තේ මීටරයක් හෝ ඊට වැඩි පරතරයක් ශාරීරික දුරස්ථභාවය ලෙස තබා ගැනීමට හැකි වන ලෙසටයි
- සිසුන් සමීපව සිටිමින් සිදු කිරීමට ඇති ප්‍රායෝගික පරීක්ෂණ අවම කිරීම සඳහා අවශ්‍ය ක්‍රම වේදයන් සඳහා සැලසුම් සකස් කිරීම
- නේවාසික සිසුන් සඳහා අධ්‍යයන කටයුතු හෝ පුහුණු වීම් කටයුතු ආරම්භ කරන්නේ කවදා සිටද යන්න සහ එම සිසුන්ට මීටරයක ශාරීරික දුරස්ථ භාවය තබා ගනිමින් නේවාසික පහසුකම් ලබා දෙන ආකාරය. උදා: සිසුන් කොපමණ සංඛ්‍යාවක් නේවාසිකාගාරයක සිටිය යුතුද යන්න
- හදිසි තත්ත්වයකදී ආයතනය වසා දමන ආකාරය (උදා: වසංගතයක් ලෙස රෝගය පැතිර යාමකදී).

ඒ ඒ ආයතනය සම්බන්ධයෙන් තීරණ ගැනීම ඉහත කමිටුව මගින් හෝ ආයතනය විසින් පත් කල නිලධාරීන්, සෞඛ්‍ය වෛද්‍ය නිලධාරීන්, ප්‍රාදේශීය ලේකම් සහ වෙනත් අදාළ ප්‍රාදේශීය බලධාරීන්ගෙන් සමන්විත කමිටුවක් මගින් සිදු කල හැක.

**ආයතනය සම්බන්ධයෙන් තීරණ ගත යුතු කරුණු වන්නේ:**

- එකිනෙකා අතර මීටරයක ශාරීරික දුරස්ථ භාවය තබා ගැනීම සඳහා පන්තියක හෝ දේශන ශාලාවක සිටිය යුතු අවම සිසුන් සංඛ්‍යාව

- ආයතනය තුළ හෝ විශ්ව විද්‍යාලය තුළ වසරක හෝ කණ්ඩායමක ආරම්භ වන සහ අවසන් වන වේලාව තීරණය කිරීම - ඇතුළු වන සහ පිටවන දොරටු අසල පුද්ගලයන් ගැවසීම අවම වන පරිදි
  - ආයතනය හෝ විශ්ව විද්‍යාල සතියකට විවෘත කරන දින ගණන තීරණය කිරීම සහ කුමන දිනයන්හිදී විවෘත කරන්නේද යන්න
  - නේවාසික සිසුන් සඳහා අධ්‍යයන හෝ පුහුණු වීම් කටයුතු ආරම්භ කරන්නේ කවදා සිටද යන්න සහ සිසුන් කොපමණ සංඛ්‍යාවක් නේවාසිකාගාරයක සිටිය යුතුද යන්න
  - රෝග පැතිරීමක් නිරීක්ෂණය කළ විට නැවත වසා දැමීමට අවශ්‍ය ක්‍රියා පටිපාටිය පිළිබඳව තීරණය කිරීම
- 
- මූලිකම ආරම්භ කළ යුත්තේ අඩු අවදානම් සහිත කලාප වල තෝරාගත් ආයතන කීපයක් හෝ පීඨ කීපයක් පමණකි. සබන් යොදා අත් සේදීම සහ අනෙකුත් අත්‍යවශ්‍ය සනීපාරක්ෂක පහසුකම් පවතින, පුද්ගල දුරස්ථභාවය පවත්වාගැනීමට ක්‍රම සකස් කරගත හැකි, නිතර සුපරීක්ෂණයට ලක් කිරීමට සම්පත් දායකත්වය කළමනාකරණය කරගත හැකි ආයතන හෝ පීඨ සඳහා ප්‍රමුඛත්වය ලබා දෙන්න. වැඩි තොරතුරු සඳහා වසංගත රෝග ඒකකයේ වෙබ් අඩවිය හරහා ගොස් සෞඛ්‍ය වෛද්‍ය නිලධාරී ප්‍රදේශ වල කොවිඩ් 19 ව්‍යාප්තිය සම්බන්ධයෙන් ඇති නව්‍ය තොරතුරු ලබා ගත හැක. (<http://www.epid.gov.lk/web/>)
  - ආයතන හෝ පීඨ විවෘත කරන දින ගණන සහ දිනකට පැමිණෙන සිසුන් ගණන තීරණය කරන්න. මෙහිදී ශිෂ්‍යයන්ගේ මෙන්ම කාර්ය මණ්ඩල වල ශාරීරික දුරස්ථතාවය මීටරයක දුරින් පවත්වාගැනීම ගැන සැලකිලිමත් විය යුතුය
  - මෙසේ තෝරාගත් ආයතන හෝ පීඨ ආරම්භ කර පළමු සතියේ එම ආයතන /පීඨ වල තත්ත්වය දිනපතා පරීක්ෂා කළ යුතුය (ආයතන /පීඨ වෙත සපයා ඇති පිරික්සුම් ලයිස්තුවට අනුව- ඇමුණුම 1). ඉන් අනතුරුව මසක් ගෙවෙන තෙක් සතියකට වරක් බැගින් ආයතනය හෝ විශ්ව විද්‍යාල මගින් පත් කල වගකිව යුතු නිලධාරීන් මගින් මෙම පරීක්ෂාව සිදු කළ යුතුය. ඉන් අනතුරුව කොවිඩ් 19 වෛරස ව්‍යාප්තියේ බලපෑම අනුව පරීක්ෂා කරන කාල පරාසය, ආයතන /පීඨ මගින් පත් කල කමිටුව මගින් තීරණය කිරීමට නියමිතය
  - අදාල ආයතනය හෝ විශ්ව විද්‍යාලය විසින් සෞඛ්‍ය වෛද්‍ය නිලධාරී කාර්යාල සමග සාකච්ඡා කර ක්‍රියාත්මක තත්ත්වය පිළිබඳ ප්‍රගතිය පිරික්සිය යුතුය. කොවිඩ් 19 අසාදනය වැලැක්වීම හා පාලනය පිළිබඳ යම් ගැටළු ඇත්නම් වහාම ක්‍රියාත්මක වීම සඳහා ඒ බව සෞඛ්‍ය වෛද්‍ය නිලධාරී වෙත දැනුම් දිය යුතුය
  - අදාල ආයතනය හෝ විශ්ව විද්‍යාල පරිශ්‍රය තුළ හදිසි ආපදා තත්වයක් සඳහා වූ සැලසුම් සකස් කිරීම සහ යාවත්කාලීන කිරීම සිදු කළ කළ යුතුය
  - ආයතනය හෝ විශ්ව විද්‍යාල පරිශ්‍රය තුළ සමාජීය උත්සව, වැඩමුළු, රැස්වීම්, ප්‍රදර්ශන, ක්‍රීඩා උත්සව ආදී සාමූහික කටයුතු නැවත දන්වන තුරු අවලංගු කළ යුතුය
  - ආයතනය හෝ විශ්ව විද්‍යාල පරිශ්‍රය තුළදී ශිෂ්‍යයෙකු, ගුරුවරයෙකු හෝ වෙනත් කාර්ය මණ්ඩල සේවකයකු සැක කටයුතු රෝග ලක්ෂණ පෙන්නුවහොත් ඔවුන් අදාල සෞඛ්‍ය සේවා මධ්‍යස්ථාන වෙත හෝ නිවස වෙත යවන තෙක් වෙන්කර තැබීමට පරිශ්‍රය තුළ සුදුසු ස්ථානයක් සකස් කළ යුතුය
  - යෞවනයෙකුට ආයතනය වෙත පැමිණීමට නොහැකි අවස්ථාවකදී හෝ අසනීප වූ විටකදී හෝ ආයතනය තාවකාලිකව වසා තබන වේලාවකදී ගුණාත්මක අධ්‍යාපනයක්/ පුහුණු වීම් ලබා දීම සඳහා තාක්ෂණික ක්‍රම වේදයන් උපයෝගී කර ගත යුතුයි
  - කොවිඩ් 19 වසංගත කාලයේදී විෂය නිර්දේශයේ තිබෙන ක්ෂේත්‍ර පුහුණුවීම් සඳහා පරිශ්‍රය තුළින් පිටත සිදු කලයුතු සංවරණයන් සීමා කල යුතුයි
  - ප්‍රයෝගික පරීක්ෂණ සිදු කිරීමකදී හෝ සම්පව ක්‍රියාකාරකම් සිදු කල යුතු විටක දුරස්ථ අධ්‍යාපනික ක්‍රමවේදයන් හෝ පුහුණු වන්නන් ප්‍රමාණය එකිනෙකා අතර මීටරයක ශාරීරික දුරස්ථ භාවය තබා ගැනීමට හැකිවන සේ සීමා කලයුතුය
  - විශේෂ අවස්ථාවන්හිදී මෙම මාර්ගෝපදේශයට අනුගත වෙමින් ආයතනය සඳහා අවශ්‍ය පරිදි අමතර මාර්ගෝපදේශයන් භාවිතා කල හැක

**2. අසාදනය වැලැක්වීම සහ පාලන ක්‍රම වලට අනුගතව සුරක්ෂිත ආයතන ක්‍රියාවලියක් පවත්වා ගෙන යාම**

**2.1 ආයතනය තුලට ඇතුල් වීම සඳහා විශේෂයෙන් සිහි තබා ගත යුතු කරුණු:**

- යම් ශිෂ්‍යයෙකු /කාර්ය මණ්ඩලයේ නිලධාරියෙකු /අනධ්‍යයන කාර්ය මණ්ඩලයේ සේවකයෙකු උණ, සෙම්ප්‍රතිශ්‍යාව හෝ ශ්වසන පද්ධතිය ආශ්‍රිත රෝග ලක්ෂණ පෙන්වයි නම් ආයතනයට පැමිණීමෙන් වැළකිය යුතු බවට තරයේ අවවාද කළ යුතුය
- ප්‍රතිශක්තිය හීනතා සහිත රෝග වලින් පෙළෙන හෝ ප්‍රතිශක්ති හීනතා ඖෂධ ලබා ගන්නා යෞවනයන් නැවත දන්වන තුරු ආයතනයට ගෙන්වා ගැනීමෙන් වැළකින්න

**2.2 ආයතනය තුලට පැමිණීමේදී සැලකිය යුතු කරුණු:**

- ආයතනය /පීඨය ආරම්භයේදී පුද්ගලයන් සාමාන්‍ය පරිදි එක්රැස් වීමෙන් වැළකිය යුතුය. ආයතනය /පීඨය තුලට ඇතුළු වන සෑම අයෙකු අතර සෑම විටම සෑම ස්ථානයකම මීටරයක් හෝ ඊට වැඩි ශාරීරික දුරස්ථභාවයක් පවත්වාගත යුතුයි
- ආයතනය /පීඨය ට ඇතුළු වන්නන් පරීක්ෂා කිරීමට ගේට්ටුව අසල පරීක්ෂකයකු සිටිය යුතුය (මෙහිදී සෑම අයෙකුගෙන්ම රෝග ලක්ෂණ විමසීමක් කළ යුතු අතර සැක සහිත රෝග ලක්ෂණ ඇති අයකු හමු වුවහොත් එම පුද්ගලයා නැවත නිවසට යැවීමට සැලසුම් කළ යුතු අතර එතෙක් වෙන්කර තැබීමට අවශ්‍ය පහසුකම් පරිශ්‍රයේ අනිවාර්යයෙන් තිබිය යුතුය) හෝ ඇතුළු වීමට පෙර සියලු පුද්ගලයන්ගේ ශරීර උෂ්ණත්වය පරීක්ෂා කර බලා යම් පුද්ගලයෙකුගේ ශරීර උෂ්ණත්වය 98.4<sup>0</sup>F හෝ 37<sup>0</sup>C ට වඩා වැඩි නම් වහාම එම තැනැත්තා ව නිවාස වෙත යැවීමට කටයුතු කරන තෙක් වෙන්කර තබන්න
- ආයතනය /පීඨයට ඇතුළු වීමට පෙර ගේට්ටුව අසල අත් සෝදන පහසුකම් සැකසීම කල යුතු අතර මෙහිදී ශාරීරික දුරස්ථ භාවය පවත්වා ගැනීමට වග බලා ගත යුතුය. පරිශ්‍රය තුලට ඇතුළු වන සෑම කෙනෙකුම සබන් යොදා දැන් පිරිසිදු කිරීම හෝ hand sanitizer අධාරයෙන් දැන් පිරිසිදු කර ගත යුතුය
- විෂබීජ නාශක දියර පුද්ගලයන්ට ඉසීම හෝ විෂබීජ නාශක කුටි භාවිතා කිරීම අනුමත නොකරයි
- ආයතනය / පීඨය ට පැමිණීමේ දී සහ නැවත නිවසට ගමන් කිරීමේදීත්, එම පරිශ්‍රය තුළදීත් සෑම පුද්ගලයකුම මුඛ ආවරණයක් (මුඛවාඩමක්) පැළඳිය යුතුය. සාමාන්‍ය වෛද්‍ය නිර්දේශයන්ට අනුකූල මුඛ ආවරණ සහ කඩදාසි පිස්නා (paper tissues) ආයතනය තුල තිබිය යුතුය. යම් තැනැත්තෙකුට සෙම්ප්‍රතිශ්‍යාව හෝ කැස්සක් තිබේ නම් එම තැනැත්තා එම අවස්ථාවේදී මුඛ ආවරණයක් පැළඳ නොසිටියේ නම් වහාම මුඛ ආවරණයක් පැළඳිය යුතුය. භාවිත කරන ලද මුඛ ආවරණ සහ කඩදාසි පිස්නා බැහැර කිරීමට පියන සහිත කසළ බඳුන් පරිශ්‍රය තුල තිබිය යුතුය

**2.3 ආයතනය තුල අනුගමනය කල යුතු රෝග වැලැක්වීමේ ක්‍රමවේද සහ ශාරීරික දුරස්ථභාවය පවත්වාගැනීමට කළ යුතු සාමාන්‍යය පිළිවෙත්:**

- දේශනා ශාලා සහ ප්‍රායෝගික පරීක්ෂණාගාර ඇතුලත හෝ ඒ අසල සහ වැසිකිලි අසල සබන් යොදා අත් සෝදන පහසුකම් සැකසීම
- ගොඩනැගිලි, පන්ති කාමර, පඩිපෙළ සහ බිම පිරිසිදු කිරීම හා විෂබීජනාශකය අවම වශයෙන් දිනපතා ආයතනයේ /පීඨයේ කාර්යයන් ආරම්භ කිරීමට පෙර සිදුකල යුතුය. පුද්ගලයන් නිරන්තරයෙන් අතින් අල්ලන ස්ථාන, ආයතනයේ /පීඨයේ කාර්යයන් ආරම්භ වීමට පෙරත්, ආරම්භ වී පැය 3කට පසුත් ලෙස දිනකට දෙවරක් විෂබීජනාශකය කළ යුතුය. (උදාහරණ: අත් වැට, කෑම මේස, දොර ජනෙල් හැඩල, දේශනා ශාලා සහ ප්‍රායෝගික පරීක්ෂණාගාර වල ඉගෙනුම් සහ ඉගැන්වීමේ උපකරණ, වැසිකිලි, ජල කරාම ආදිය) (ඇමුණුම 11 බලන්න).

- ආයතනයේ/ පීඨයේ සියළුම පුද්ගලයින් (ආචාර්යවරු, දේශකයින්, සිසුන් සහ අනෙකුත් කාර්ය මණ්ඩල) පිලිබඳ හදිසි ඇමතුම් සම්බන්ධතා සහ පෞද්ගලික තොරතුරු ඇතුළත් දත්ත පද්ධතියක් පවත්වා ගත යුතුයි.
- පුද්ගලික ආරක්ෂක උපාංග වල තොග අවශ්‍ය තරම් පවතින බවට වගබලා ගන්න (භාණ්ඩ හා උපකරණ තොග කළමනාකරණය උදා: සබන්, මුඛ ආවරණ, පිරිසිදු කාරක)
- දෙපසටම ඇවිද යන පඩිපෙල වල් / පටු මාවත්/ පටු කොරිඩෝ වල එක පැත්තකින් එක දිසාවකට පමණක් යන පරිදි බිම සලකුණු යෙදිය යුතුය. මෙම දිශාව දැක්වෙන සලකුණු සහිත උපදෙස් එම ස්ථාන අසල ප්‍රදර්ශනය කල හැක.
- පොදුවේ භාවිතා කරන දොරටු හැකිතාක් විවෘතව තබන්න (උදා: දේශන ශාලා, පරීක්ෂණාගාර දොරටු, ප්‍රධාන දොරටු, සේදුම් ස්ථාන වල දොරටු ආදිය). අත් වලින් දොරටු ස්පර්ශ වීම අවම කිරීම මෙයින් අපේක්ෂා කෙරේ.
- පරිශ්‍රය තුළ සෑම දෙනෙකුම අතර සෑම විටම සෑම ස්ථානයකම මීටරයක් හෝ ඊට වැඩි ශාරීරික දුරස්ථභාවයක් පවත්වාගත යුතුයි (දේශන ශාලා, පරීක්ෂණාගාර, ක්‍රීඩා පිට්ටනි, පොදු ස්ථාන, වැසිකිලි ආදී ස්ථාන)
- සිසුන් සමීපව සිට සිදු කල යුතු ඉගැන්වීම් සහ ඉගෙනීම සඳහා වන ක්‍රියාකාරකම් සහ කණ්ඩායම් ක්‍රියාකාරකම් වලින් වළකින්න. පොදු උපකරණ භාවිතා කිරීමෙන් කරනු ලබන ක්‍රියාකාරකම්වලින්ද වළකින්න
- කොවිඩ් 19 රෝග ව්‍යාප්තිය වැලැක්වීම සහ මනෝ සාමාජීය සුවතාවය පවත්වා ගැනීම සඳහා යෝග, සනීමත් භාවනා ක්‍රම සඳහා සිසුන් හා කාර්ය මණ්ඩලය යොමු කරන්න. කොවිඩ් 19 වැලැක්වීම සම්බන්ධයෙන් සෞඛ්‍ය අධ්‍යාපන පණිවුඩ ආයතන පරිශ්‍රය තුළ ප්‍රදර්ශනය කරන්න. මෙම සෞඛ්‍ය අධ්‍යාපන පණිවුඩ දවස ආරම්භයේදී හෝ වෙනත් විශේෂිත වේලාවකදී නිවේදනය කල හැක. මෙම පණිවුඩ ලබා දීමේදී පිරිස් ඒකරාශී කිරීමෙන් වලකින්න.
- සිසුන් අතර ලිපි ද්‍රව්‍ය පොත් උපකරණ, ආහාර හෝ බීම වර්ග හුවමාරු කිරීමෙන් වලකින ලෙස උපදෙස් දෙන්න. විද්‍යාගාර උපකරණ පොදුවේ භාවිතා කිරීමෙන් වළකින්න. සියළු කාර්ය මණ්ඩල ඊට අනුගත වන්න
- සිසුන් කිසිම ආකාරයකින් පරිශ්‍රය තුළ සහ ඉන් පිටත සාමූහිකව එක්රැස් නොවන ලෙසට කටයුතු කරන්න ආයතනය /පීඨය ආරම්භයේදී හෝ අවසානයේදී සිසුන් සාමාන්‍ය පරිදි එක්රැස් වීමෙන් වැළකිය යුතුය.
- ක්‍රීඩා උපකරණ භාවිතා කිරීමෙන් ශාරීරික දුරස්ථභාවය පවත්වාගැනීමට අපහසු වන කිසිදු ආකාරයේ ක්‍රීඩාවක සිසුන් නිරත නොවිය යුතුය.
- මීටරයක් හෝ ඊට වැඩි ශාරීරික දුරස්ථභාවයක් පවත්වා ගෙන කල හැකි ව්‍යායාම දිරිමත් කරන්න
- සියලුම සිසුන්ට එකවර දිවා ආහාර විවේකය ලබා නොදිය යුතුය. එමගින් සිසුන් අතර පුද්ගල දුරස්ථභාවය තබා ගැනීමට හැකියාව ලැබේ.
- සියලුම සිසුන් සහ කාර්ය මණ්ඩලය දිවා ආහාරයට පෙර සබන්යොදා දැන් සේදිය යුතු වන අතර වතුර බෝතල්, පිහන්, කෝප්ප, හැඳි ගැරුප්පු සහ ආහාර යනාදිය එකිනෙකා අතර හුවමාරු කිරීමෙන් වලකින ලෙස උපදෙස් දෙන්න. සියළු කාර්ය මණ්ඩල ඊට අනුගත වන්න.
- යෞවනයන්ට ඔවුන්ගේ දිවා ආහාරය සහ ජලය නිවසින් ගෙන ඒමට උපදෙස් දෙන්න. ඔවුන්ට ජල කරාමයෙන් කෙලින්ම ජලය පානය කිරීමෙන් වලකින ලෙස උපදෙස් දෙන්න. ජල බෝතල් කරාමයෙන් නැවත පුරවා ගෙන පානය කල හැකිය
- අපද්‍රව්‍ය බැහැර කරලීම - ආසාදිත අපද්‍රව්‍ය බැහැර කරලීමට පියනක් සහිත කසල බඳුන් තබන්න. එම බඳුන් ආරක්ෂිතව බැහැර කරලීමට උපදෙස් දෙන්න (වෙනත් ස්ථානයක පිළිස්සීම කල යුතුය).
- කාර්ය මණ්ඩලයේ අත්‍යාවශ්‍ය නොවන සියලුම ආකාරයේ රැස්වීම්/ උත්සව/ පුහුණුවීම් නැවැත්විය යුතුය

- ආයතනයට ගමන් කිරීම සහ නැවත නිවසට පැමිණීමේදී අසාදනය වැලැක්වීම හා පාලනය පිළිබඳ සෞඛ්‍ය අමාත්‍යාංශය මගින් නිකුත් කර ඇති මාර්ගෝපදේශය පිළිබඳව සියලුම සිසුන් සහ කාර්ය මණ්ඩලය දැනුවත් කළ යුතුයි (ඇමුණුම 111 බලන්න).

ආයතනයේ/ පීඨයේ සිට නිවසට පැමිණි පසු නිවසට ඇතුළු වීමට පෙර පාවහන් ගලවා තබා සබන් යොදා දැන් සේදීමට උපදෙස් දෙන්න. පාවහන් ගලවා නිවසේ පිටතින් තබන්න. නැවත පළඳින වීට පිරිසිදු කර පළඳින්න. ගෙන ගිය බෑගය හා උපකරණ වෙනම ස්ථානයක තබන්න. හැකිනම් සනීපාරක්ෂක දියර යොදා ඒවා පිරිසිදු කරගන්න. ඇඳුම් ගලවා සබන් දියරයක ගිල්වා තබන්න. රෙදි සෝදා නැමෙන් පසු නිවසේ සාමාන්‍ය කාර්යයන්හි නිරත වන්න.

**3. ආයතනයේ/ පීඨයේ සිටින කාල වේලාව අතරතුර යෞවනයෙකු හෝ කාර්ය මණ්ඩලයේ සමාජිකයකු අසනීප වූ විටකදී ගත යුතු ක්‍රියාමාර්ග**

ආයතනයේ/ පීඨයේ සිටින කාල වේලාව අතරතුර යෞවනයෙකු හෝ කාර්ය මණ්ඩලයේ සමාජිකයකු අසනීප වූ විටකදී කොවිඩ් 19 ව්‍යාප්ත වීම වැලැක්වීම සඳහා ක්‍රියා මාර්ග ගත යුතුයි (වැඩි විස්තර සඳහා ඇමුණුම IV බලන්න).

**4. නේවාසිකාගාර සඳහා උපදෙස්**

ආයතනයේ/ පීඨයේ නේවාසිකාගාර නැවත විවෘත කර පවත්වාගෙන යාම පිළිබඳ ප්‍රධානියා හෝ පීඨාධිපති, ප්‍රදේශයේ සෞඛ්‍ය වෛද්‍ය නිලධාරීවරයා සහ මහජන සෞඛ්‍ය පරීක්ෂකවරයා සමඟ සාකච්ඡා කර තීරණය කළ යුතුය (ඇමුණුම V බලන්න).

කොවිඩ් 19 රෝගය වලක්වා ගැනීමේ සියලු ක්‍රමවේදයන් නේවාසිකාගාරය තුළද ක්‍රියාත්මක කළ යුතුය.

**5. ආපන ශාලා සඳහා උපදෙස්**

මෙම අවස්ථාවේදී තම ආහාර නිවසින් රැගෙන එන ලෙස උපදෙස් දෙන්න. එවිට ආපනශාලා වලින් ආහාර ගැනීම සීමා කළ හැක ආපන ශාලා වල සේවය ආරම්භ කිරීමට නම් රෝග මර්ධන පිළිවෙත් ඒ ආකාරයෙන්ම අනුගමනය කළ යුතුයි (ඇමුණුම VI බලන්න )

**6. මනෝ සාමාජීය සුවතාවය**

දැනට පවතින ගෝලීය වසංගත තත්ත්වය නිසා අසහනකාරී වාතාවරණයක් ඇති වී ඇති බව වටහාගත යුතුය. මෙහිදී මනසට දැනෙන වෙනස් වීම සාමාන්‍ය තත්ත්වයකි. ජීවිතයේ යහපත් මෙන්ම අයහපත් කාල වකවානුද ඇති බවට වටහා දිය යුතුය. දැනට අප මානසිකව අයහපත් තත්ත්වයක සිටියද ඉතා ඉක්මනින් යහපත් තත්ත්වයක් උදා වන බවට ශීඝ්‍රයෙන් පැහැදිලි කළ යුතුය.

- පවුලේ සාමාජිකයන් කොවිඩ් 19 රෝගයෙන් අසාදනය වී ඇති යෞවනයන් කොන් නොකළ යුතු අතර හිංසනයට ද ලක් නොකළ යුතුය.
- විවිධාකාර තත්ත්වයන්ට මුහුණ දීමට සිදුවිය හැකි බවට යෞවනයන්ට වටහා දිය යුතු අතර තමන්ට ගැටළුකාරී ඕනෑම අවස්ථාවකදී ඔවුන්ට ඇති ප්‍රශ්න උපදේශකවරු /දේශකයන්/
- උපදේශන සේවා ලබා දෙන නිලධාරීන්/ වගකිවයුතු නිලධාරියෙක් සමඟ සාකච්ඡා කිරීමට උනන්දු කළ යුතුය.

- තම යහළුවන්ට උදව් කිරීම පිණිස මෙන්ම හිංසනය සහ කොන් කිරීමෙන් වැළකීම සඳහා යෞවනයන් තුළ යහ පුරුදු ඇතිකළ යුතුය
- සෞඛ්‍යය සහ සුවතාව පවත්වා ගැනීම පිළිබඳව උපදේශකවරු/ දේශකයන් / ආචාර්යවරු උනන්දු කළ යුතුය
- ආතතියෙන් පෙළෙන යෞවනයන් සහ කාර්ය මණ්ඩල සාමාජිකයන් හඳුනාගෙන ඔවුන්ට අවශ්‍ය සහාය ලබාදීමට සෞඛ්‍ය වෛද්‍ය නිලධාරීන්, දේශකයන් / ආචාර්යවරු සහ කාර්ය මණ්ඩලය සමග එක්ව කටයුතු කළ යුතුය.
- උදව් ලබාගැනීමට නම් කොට ඇති දුරකථන අංක, දැන්වීම් පුවරු හරහා හෝ දුරකථන පණිවුඩ හරහා හෝ දැන්වීම් හරහා සෑම දෙනෙකුටම ප්‍රචාරය කළ යුතුය.

උදාහරණ : මානසික සෞඛ්‍ය පිළිබඳ දුරකථන අංකය - 1926  
 සෞඛ්‍ය ප්‍රවර්ධන කාර්යාංශය - 1999

- සෞඛ්‍ය ප්‍රවර්ධන ක්‍රියාකාරකම් නීති පතා කිරීමට උනන්දු කරන්න  
 උදාහරණ: ව්‍යායාම්, යෝග භාවනා, සතිමත් බව පුහුණු වීමේ වැඩසටහන්, විත්‍ර, නැටුම්, සංගීතය ආදී
- තම අත්දැකීම් අන් අය සමග බෙදා ගැනීමට යෞවනයන්ට අවස්ථාව ලබා දෙන්න
- මානසික අතතියේ ලක්ෂණ පෙන්නුම් කරන ඕනෑම පුද්ගලයකු ප්‍රදේශයේ සෞඛ්‍ය වෛද්‍ය නිලධාරීවරයාට/ මානසික සෞඛ්‍ය පිළිබඳ වෛද්‍ය නිලධාරීවරයාට යොමු කළ යුතුය.  
 මානසික අතතියේ රෝග ලක්ෂණ ඇමුණුම VII හි දක්වා ඇත.

යෞවනයන්ගේ ආරක්ෂාව සෑම විටම තහවුරු කරන්න (හදිසි දුරකථන අංකය 1929)

**7. යෞවනයන්ගේ වගකීම**

යෞවනයන්ව පහත සඳහන් කරුණු සම්බන්ධව බලකරණය කරන්න

- කෝවිඩ් 19 රෝග ලක්ෂණ පිළිබඳව (කැස්ස, උණ, හුස්ම ගැනීමේ අපහසුව, හිසරදය...). එවැනි රෝග ලක්ෂණ තිබේ නම් ඒ බව හඳුනාගන්න. 1390 අංකය අමතා වෛද්‍ය උපදෙස් ලබාගෙන ඊට අනුකූලව කටයුතු කරන්න.
- කෝවිඩ් 19 රෝගයේ උණ සහ කැස්ස වැනි රෝග ලක්ෂණ, සෙම්ප්‍රතිශ්‍යා උණ රෝග ලක්ෂණ වලට සමාන වන බව මතක තබාගන්න.
- යෞවනයෙකු අසනීප තත්වයකින් පසුවේ නම්, ඒ බව ආයතනය / පීඨයට දන්වා පැමිණීමෙන් වළකින්න
- ආයතනයේ/ පීඨයේ මෙන්ම අනෙකුත් සියළුම ස්ථාන වලදී පිළිපැදිය යුතු යහපත් සෞඛ්‍ය ආරක්ෂිත පුරුදු පුහුණු කරවන්න
  - නිතර දෑත් සේදීම
  - කහින විට සහ කිවිසුම් යන විට වැලමිටේ ඇතුල් පැත්තෙන් හෝ ටිෂූ කඩදාසියකින් නාසය සහ මුඛය ආවරණය කිරීම එම ටිෂූ කඩදාසිය පියන සහිත කසල බඳුනකට දැමීම සහ නිසි පරිදි දෑත් සේදීම
  - මුඛය නාසය සහ ඇස් ඇල්ලීමෙන් වළකින්න.
- මුහුණු ආවරණ නිවැරදිව පළඳින්න සහ ඒවා ඇල්ලීමෙන් වළකින්න
- සෑමවිටම මීටරයක් හෝ ඊට වැඩි ශාරීරික දුරස්ථභාවයක් පවත්වාගත යුතුයි
- සෑමවිටම නිවසේ පිළියෙළ කල ආහාර අනුභව කරන්න
- පෞද්ගලිකව පරිහරණය කරන දේවල් පොදුවේ භාවිතා නොකරන්න
- ඔවුන්ගේ වගකීම අවබෝධ කර ගෙන කොවිඩ් වසංගතය වැලැක්වීම සඳහා සෞඛ්‍ය සහ ආයතන බලධාරීන්ගේ උපදෙස් පිළිපදින්න

- මෙය මුළු මහත් ලෝකයම මුහුණ දෙන තාවකාලික අපහසුකාරී තත්වයක් බවත් දැනට මානසිකව පහල මට්ටමක සිටියත් ඉතා ඉක්මනින් යථා තත්වයට පත්වනු ඇති බව අවබෝධ කර දෙන්න
- කෝවිඩ් 19 රෝග ලක්ෂණ හෝ රෝගය ඇති කිසිවකු කොන් කිරීම හෝ විභිලූවට භාජනය කිරීම නොකළ යුතුය.

මෙම මාර්ගෝපදේශයේ ඇති කරුණු අදාල වග කිව යුතු බලධාරීන්ට දැනුම් දිය යුතුය. කෝවිඩ් 19 රෝගය පැතිරීම වැළැක්වීම සඳහා අදාළ බලධාරීන් මහජන සෞඛ්‍ය බලධාරීන් සමඟ සහයෝගයෙන් කටයුතු කළ යුතුය.

**විශේෂඥ වෛද්‍ය අතිල ජාසිංහ**  
 සෞඛ්‍ය සේවා අධ්‍යක්ෂ ජනරාල්  
 සෞඛ්‍ය සහ දේශීය වෛද්‍ය සේවා අමාත්‍යාංශය  
 "සුවසිරිපාය"  
 385, පූජ්‍ය බද්දේගම විමලවංශ හිමි මාවත,  
 කොළඹ 10.

**පිටපත්:**

- ලේකම්, සෞඛ්‍ය හා දේශීය වෛද්‍ය සේවා අමාත්‍යාංශය
- අතිරේඛ ලේකම් (මහජන සෞඛ්‍ය), සෞඛ්‍ය හා දේශීය වෛද්‍ය සේවා අමාත්‍යාංශය
- අතිරේඛ ලේකම් (සෞ.සේ.), සෞඛ්‍ය හා දේශීය වෛද්‍ය සේවා අමාත්‍යාංශය
- අතිරේඛ ලේකම්, උසස් අධ්‍යාපන අමාත්‍යාංශය (අධ්‍යාපන ගුණාත්මක සංවර්ධනය)
- අතිරේඛ ලේකම්, නිපුණතා සංවර්ධන රැකි රක්ෂා සහ කම්කරු සම්බන්ධතා අමාත්‍යාංශය
- අතිරේඛ ලේකම්, ක්‍රීඩා සහ යෞවන කටයුතු අමාත්‍යාංශය
- සභාපති / අධ්‍යක්ෂ, ජනරාල් ජාතික තරුණ සේවා සභාව
- සභාපති / අධ්‍යක්ෂ, ජාතික යොවුන් සේනාංකය
- නියෝජ්‍ය අධ්‍යක්ෂ ජනරාල්, මහජන සෞඛ්‍ය සේවා 1, සෞඛ්‍ය හා දේශීය වෛද්‍ය සේවා අමාත්‍යාංශය
- නියෝජ්‍ය අධ්‍යක්ෂ ජනරාල්, මහජන සෞඛ්‍ය සේවා 11, සෞඛ්‍ය හා දේශීය වෛද්‍ය සේවා අමාත්‍යාංශය
- ප්‍රධාන වසංගත රෝග විද්‍යාඥ, සෞඛ්‍ය හා දේශීය වෛද්‍ය සේවා අමාත්‍යාංශය
- අධ්‍යක්ෂ, මාතෘ හා ළමා සෞඛ්‍ය, සෞඛ්‍ය හා දේශීය වෛද්‍ය සේවා අමාත්‍යාංශය
- අධ්‍යක්ෂ, සෞඛ්‍ය ප්‍රවර්ධන කාර්යාංශය, සෞඛ්‍ය හා දේශීය වෛද්‍ය සේවා අමාත්‍යාංශය

**ඇමුණුම 1**

**ආයතන ප්‍රධානීන් සහ කාර්ය මණ්ඩලය සඳහා වන පරීක්ෂා ලැයිස්තුව**

|    |   | පරීක්ෂාව |
|----|---|----------|
| 1. | <p>ආයතනය ආරම්භ කිරීමට පෙර සකසා ගත යුතු දේවල්:</p> <p>අ. යෞවනයන්ට සහ කාර්ය මණ්ඩලයට (ආරක්ෂක සේවයේ අය ඇතුළුව) සේදීම සඳහා අවශ්‍ය සබන් සහ ගලා යන ජලය - අවම වශයෙන් 50 දෙනෙකුට එක ජල කරාමයක් වශයෙන් ඇත</p> <p>ආ. සේදීම සඳහා පහසුකම් ඇති සෝදන ස්ථාන ඇති බව</p> <p>ඇ. ප්‍රමාණවත් තරම් පියන සහිත කසල බහාලන බඳුන් (පාදයෙන් ඇරීමට හැකියාව ඇති බඳුන් වඩා සුදුසුයි). එක දේශන ශාලාවකට ඉවතලන ටිෂු කඩදාසි දැමීමට එක බැගින් වත් සපයා ගැනීම</p> <p>ඈ. යෞවනයන්ගේ සහ කාර්ය මණ්ඩලයේ දැනුවත් භාවය සඳහා ශ්‍රේණිගත රෝග සම්බන්ධ ආරක්ෂක සෞඛ්‍ය පිළිවෙත්, අත සේදීම සහ ශාරීරික දුරස්ථභාවය සම්බන්ධ සෞඛ්‍ය පණිවුඩ, පෝස්ටර් / දැන්වීම් මගින් ප්‍රදර්ශනය කිරීම</p> <p>ඉ. යෞවනයකු හෝ කාර්ය මණ්ඩලයේ කෙනෙකු අසනීප වූ විට ගත යුතු ක්‍රියා මාර්ග පිලිබඳ සැලැස්ම ඇත</p> <p>ඊ. කෝවිඩ් 19 යයි සැක කරන යෞවනයෙක් හෝ කාර්ය මණ්ඩලයේ කෙනෙකු ප්‍රවාහනය තෙක්/ ගිලන් රථයක් පැමිණෙන තෙක් රඳවා ගැනීම සඳහා තාවකාලිකව හුදකලා කර තැබීමට වැසිකිලි පහසුකම් සහිත කාමරයක්</p> <p>උ. හදිසි අවස්ථාවකදී ප්‍රයෝජනයට ගැනීම සඳහා අවශ්‍ය තරම් මුහුණ ආවරණ (face mask) ඇත</p> <p>ඌ. පිරිසිදු කිරීම සඳහා සිටින කාර්ය මණ්ඩලයට ප්‍රමාණවත් තරම් මුහුණ ආවරණ සහ අත් වැසුම් ඇත</p> <p>එ. වැසිකිලි / පන්ති කාමර/ නිතර ගැවසෙන ස්ථාන සහ මතුපිට පිරිසිදු කිරීමට අවශ්‍ය තරම් විෂබීජ නාශක දියර සහ බ්ලීච් තිබේ</p> |          |
| 2. | <p>නිතරම සබන් යොදා දැන් සේදීමට සහ ධනාත්මක සෞඛ්‍ය පුරුදු ප්‍රවර්ධනය, නිරූපනය සහ අධීක්ෂණය :</p> <p>අ. පිරිමි සහ ගැහැණු සඳහා වෙන් වෙන් වශයෙන් හොඳින් පිරිසිදු කරන ලද වැසිකිලි ඇති බව</p> <p>ආ. අත සේදීම සඳහා එම ස්ථාන වල සබන් සහ ජලය සපයා ඇති බව</p> <p>ඇ. නිතරම හොඳින් දැන් සෝදයි</p>   |          |
| 3. | <p>ආයතනයේ ගොඩනැගිලි, දේශන ශාලා සහ සනීපාරක්ෂක පහසුකම් සපයන වැසිකිලි වැනි ස්ථාන පිරිසිදු කිරීම සහ විෂබීජනාශක කිරීම අවම වශයෙන් දිනකට දෙවරක් වත් සිදු කරයි:</p> <p>අ. විශේෂයෙන් පුද්ගලයන් නිතරම ස්පර්ශ කරන ස්ථාන අවම වශයෙන් දිනකට දෙවරක් (අත් වැට, කැම ගන්නා කාමර/ ආපන ශාලා, ක්‍රීඩා උපකරණ, දොර සහ ජනලේ අරින පියන් සහ අගුලු, ඉගැන්වීමට සහ ඉගෙනගැනීමට භාවිතා කරන මෙවලම් ආදිය)</p> <p>ආ. 0.5% හයිපොක්ලෝරයිට් (සාන්ද්‍රණය 5000ppm) මතුපිට වල් පිරිසිදු කිරීම සඳහා සහ කුඩා උපකරණ 70% ඇල්කොහොල් ද්‍රවණයෙන් පිස දමන්න</p> <p>ඇ. පිරිසිදු කිරීමේ උපකරණ අවශ්‍ය තරම් පිරිසිදු කිරීමේ කාර්ය මණ්ඩලයට සපයා තිබීම</p>  |          |
| 4. | <p>පිරිසිදු ස්වභාවික වාතය සහ ආලෝකය එන ලෙස ස්ථාන සකසන්න (ජනලේ ඇර තැබීම, වීදුලි පංකා ක්‍රියාත්මක කර එක දිශාවකට පමණක් වාතය ගමන් කරන ලෙස )</p>  |          |
| 5. | <p>ප්‍රදර්ශන පුවරු යොදා ගෙන සෞඛ්‍ය පිළිවෙත් අනුව දැන් සේදීම, ශ්‍රේණිගත පද්ධතියේ රෝග සඳහා සෞඛ්‍ය පුරුදු පිළිපැදීම, සහ ශාරීරික දුරස්ථභාවය සඳහා උනන්දු කිරීම</p>   |          |
| 6. | <p>කසල බඳුන් දිනපතා නිසි ක්‍රම වේදයකට ඉවත් කිරීම</p>  |          |
| 7. | <p>සන්නිවේදන කටයුතු තනි පුද්ගලයෙකු සඳහා වෙනුවට පොදුවේ විකාශනය කිරීම හෝ ලිඛිතව දැන්වීම</p>   |          |

